

பூனை மாமா பூனை மாமா
 ஏன் குறுக்கே போறீங்க?
 கெட்ட சகுனம் பார்க்கும்
 மூடரையும் திருத்தப் போறேங்க.

பூனை மாமா பூனை மாமா
 சரியாச் சொன்னீங்க
 புதுமையான உலகம் காண
 புரட்சி செய்வோங்க.



* * *


பம்பரமாம் பம்பரம்
 தேக்கங் கட்டைப் பம்பரம்
 சாட்டை கொண்டு சுழற்றவே
 சத்தம் போடும் பம்பரம்

குண்டுக் குண்டுப் பம்பரம்
 கூம்பு வடிவப் பம்பரம்
 கூட்டமாக ஆடும்போது
 குழிபறிக்கும் பம்பரம்

தம்பி தங்கை சுற்றும் போது
 தரையில் கோலம் போடுதே
 கோபத்தோடு சீறும் போது
 கொந்தளித்துப் பறக்குமே

கொஞ்சம் வேகம் குறையவே
 வெட்கப்பட்டுத் தலைசாய்க்குமே
 பம்பரமாம் பம்பரம்
 தேக்கங் கட்டைப் பம்பரம்.

* * *





அதோ பார் ஆலமரம்
 அகலமான ஆலமரம்
 விழுதுகளோடு அசைந்தாடி
 நம்மை அழைக்கும் ஆலமரம்

அலைந்து திரியும் பறவைகளுக்கு
 அடைக்கலமாம் ஆலமரம்
 ஊஞ்சலாட உதவிடுமாம்
 விழுதுகொண்ட ஆலமரம்

பல்லினையும் உறுதி செய்யுமாம்
 பண்பு கொண்ட ஆலமரம்
 நோய்கள் பல போக்கிடுமாம்
 தலைமுறை கண்ட ஆலமரம்
 பல ஆண்டுகள் நிலைத்து நிற்கும்
 தண்மையான ஆலமரம்.